

வாஸ்து சாஸ்திரம் அறிவோம்

- ✓ நம் முன்னோர்கள் வசிக்கும் வீட்டை, இயற்கை விதிகளுக்கு உட்பட்டு கட்டி வாழ்ந்துள்ளார்கள். எல்லோரும் சுக வாழ்வு வாழ வேண்டுமென்று வாஸ்து விதிமுறைளை முறைபடுத்தி உள்ளார்கள். அந்த விதிமுறைகளை நமக்கு சாஸ்திரமாக கொடுத்துள்ளார்கள். அனைத்து வேதங்களும், சாஸ்திரங்களும் மனிதன் எப்படி வாழ வேண்டுமென்று வலியுறுத்திகிறதோ? அதேபோல், மனிதன் கட்டிடங்களை கட்டி வாழ வாஸ்து சாஸ்திரம் வலியுறுத்துகிறது.
- ✓ நாம் வசிக்கும் வீட்டின் அமைப்புகளை வைத்தே அந்த வீட்டில் குடியிருப்பவர்களுக்கு இந்த மாதிரியான நன்மைகளும், இந்த மாதிரியான தீமைகளும் நடக்கும் என்று நமது முன்னோர்கள் கண்டறிந்துள்ளார்கள்.
- ✓ வாஸ்து சாஸ்திரம் பல காலம் தொட்டே நடைமுறையில் இருந்து வந்துள்ளது. அதில் குறிப்பாக அரண்மனைகளும், மிராசுதாரர் வீடுகளும், நாட்டாமை வீடுகளும், கோவில்களும் வாஸ்து சாஸ்திர விதிகளுக்கு உட்பட்டே கட்டப்பட்டுள்ளது.
- ✓ ஓவ்வொரு மனிதனும் வாழ்வதற்கு வீடு என்பது இன்றியமையாதது ஆகும். சொந்த வீடு என்பது வாழ்நாள் கனவாகும். அதனால் வாயை கட்டி, வயிற்றை கட்டி, வங்கியில் கடன் வாங்கி, நகைகளை அடமானம் வைத்து வீடு கட்டுகிறார்கள். சிலர் கட்டுகின்ற வீடு முழுமை பெறாமல் பாதியில் நிற்கும்போது மனம் உடைந்து போகின்றனர்.
- ✓ அதற்கான காரணமும் தெரியாமல், தெரிந்தாலும் அதை சரி செய்ய முடியாமல் மனதளவிலும், உடலளவிலும் சோர்ந்து போகின்றனர். பாதியில் நிற்கும் வீட்டிலும் நேர்மறை ஆற்றல் இல்லாது போய்விடும்.

இதற்கான காரணங்கள் :

- ✓ வீட்டை கட்டும் நபர்கள் நல்லவர்களாக இருந்தும், அவர்கள் கட்டும் 'இடம்' தவறாக இருக்கும் பட்சத்தில் வீடு முழுமை பெறாது.
- ✓ கட்டும் வீட்டின் வரைபடம் தவறாகவோ, வாஸ்து பலம் இல்லாததாகவோ இருந்தாலும் வீடு, பாதியில் நிற்க வாய்ப்புள்ளது.

செய்ய வேண்டியது :

- ✓ தரமான மணல், சிமெண்ட், செங்கல், சிறந்த பொறியாளர் மற்றும் வேலையாட்களுக்கு கொடுக்கும் முக்கியத்துவத்தை 'சுவாசம்' போன்ற 'வாஸ்து'விற்கு கொடுக்க வேண்டியது அதி அத்தியாவசியம்.

- ✓ ஓவ்வொரு வீடும் திறம்பட அமைவதற்கு வாஸ்து நிபுணர்கள் மிக மிக அவசியமாவார்கள்.
- ✓ பாதியில் நிற்கும் வீட்டின் சூட்சுமங்களை உணர்ந்து, மீண்டும் அவ்வீடு என்ற 'குழந்தை'க்கு உயிரூட்ட வாஸ்து நிபுணர் என்ற மருத்துவரால் மட்டுமே முடியும் என்பதை உணர்ந்தால் பிரச்சனைக்கான தீர்வை எட்ட முடியும்.
- ✓ வருமுன் காப்போம் என்ற வாசகத்திற்கு ஏற்ப, மனை தேர்வு முதல் வாஸ்து பலத்துடன் கூடிய வீடு கட்டி முடிக்கும் வரை அனுபவமிக்க வாஸ்து ஆலோசகரின் உதவியுடன் நல்லதொரு வீடு கட்டி வாழ மனம் கனிந்த வாழ்த்துக்கள்.

வாஸ்துவும், பஞ்ச பூதங்களும்

நாம் கட்டக்கூடிய கட்டிடம் பஞ்ச பூதங்களுக்கு உட்பட்டு கட்டுவதால் இயற்கையிலேயே பல நன்மைகள் நம்மை வந்து சேர்கிறது.

நிலம் :

- ✓ நிலம் இருந்தால் தான் வீடு மற்றும் கட்டிடங்கள் கட்ட முடியும். இந்த நில அமைப்பு நாம் கட்டக்கூடிய பில்டிங்கின் தென்மேற்கு பகுதியை குறிக்கும். இங்கு உயரமான கட்டிட அமைப்புகளும், உயரமான மலை அமைப்புகளும், உயரமான மரம் போன்ற அமைப்புகளும் அமைய வேண்டும்.

நீர் :

- ✓ அனைத்து உயிரினங்களுக்கு எல்லாம் ஆதாரமாக விளங்குவது நீர். இந்த நீர் பகுதியை நாம் கட்டக்கூடிய பில்டிங்கின் வடகிழக்கு பகுதியில் அமைப்பதால் பல நன்மைகள் வந்து சேரும். அதே போல் தாழ்வாக உள்ள பகுதியில் தான் நீர் தேங்கும். எனவே வடகிழக்கு எப்பொழுதும் தாழ்வாகவே அமைய வேண்டும்.

நெருப்பு :

- ✓ நாம் உண்பதற்கு உணவு தேவை. உணவை சமைப்பதற்கு நெருப்பு தேவை. நாம் கட்டக்கூடிய கட்டிடத்தில் தென்கிழக்கு பகுதியில் சமைப்பதற்குரிய சமையலறையை அமைப்பதால் இயற்கையிலேயே உணவு சுவையானதாகவும், ஆரோக்கியமானதாகவும் அமைகிறது.

காற்று :

- ✓ ஆக்சிஜன் என்கிற பிராணவாயு மட்டும் இந்த பூமியில் இல்லையென்றால் மொத்த உயிரினங்களும் வாழ முடியாது. அப்படிப்பட்ட காற்று வடமேற்கு பகுதியான வாயு மூலைக்குரியது. அனைத்து நல்ல மற்றும் கெட்ட விஷயங்களை தீர்மானிப்பதே இந்த காற்று தான்.

ஆகாயம் :

- ✓ பிரபஞ்சத்தில் அளவிட முடியாத அளவிற்கு பரந்து விரிந்துள்ளது. இந்த ஆகாயம் நாம் கட்டக்கூடிய கட்டிட அமைப்புகள் ஒவ்வொரு மூலையும் ஒவ்வொரு பூதத்தை குறிப்பிட்டாலும், மொத்த கட்டிட அமைப்பை பொறுத்தே அனைத்து பலன்களும் அமைகிறது.

பிரபஞ்ச ஆற்றலை வசீகரிக்கும் வடகிழக்கு மூலையின் ரகசியம்...!!

நான்கு திசைகளும், நான்கு மூலைகளும் வாஸ்துவில் மிக முக்கியமான பங்கை வகிக்கின்றது. அவற்றுள் முதலாவது இடத்தை பெறுவது வடகிழக்கு மூலை.

வடகிழக்கு மூலை :

- ✓ வடக்கும், கிழக்கும் சந்திக்கும் பகுதியே வடகிழக்கு மூலை எனப்படுகின்றது. சாதாரணமாக இது ஈசானிய மூலை என அழைக்கப்படுகின்றது. இந்த மூலையின் வாயிலாகத்தான் பிரபஞ்ச ஆற்றல் நம் இல்லத்தினுள் நுழைகின்றது.
- ✓ எதிர்காலம் செல்வச்செழிப்புடன் இருக்க, வடகிழக்கு மூலையை மிகச்சிறப்பாக செதுக்கிக்கொள்வது நன்று. எனவே, வடகிழக்கு மூலையில் அதிக கவனம் செலுத்தி வீட்டை அமைத்துக்கொள்வது சிறப்பான பலன்களை தரும்.

இயற்கையின் அமைப்பு :

- ✓ நமது பூமி 23 1/2 டிகிரி வடகிழக்காக சாய்ந்து தன் அச்சில் தானும் சுழன்று கொண்டு, சூரியனையும் சுற்றிக்கொண்டு வருகின்றது. எனவே இயற்கையாகவே பூமியின் தென்மேற்கு பகுதி உயர்ந்தும், வடகிழக்கு பகுதி தாழ்ந்தும் காணப்படுகின்றது.

வாஸ்துவும், இயற்கையும் :

- ✓ வாஸ்து, இயற்கையை அடிப்படையாகக் கொண்டது. இயற்கையோடு இணைந்து வாழும்போது ஆரோக்கியம் மேம்படும். மேலும், மனமகிழ்ச்சியும் அதிகரிக்கும். அந்த

வகையில், வீட்டின் வடகிழக்கு மூலையையும், மதில் சுவரின் வடகிழக்கு மூலையையும் மிகக் கவனமாக அமைத்து கொள்வது மிக அத்தியாவசியமாகும்.

மதில்சுவரின் வடகிழக்கு பகுதி :

- ✓ 'ஈசானிய பகுதி இழுத்து இருந்தால் குடும்பத்தின் தலைவருக்கு நல்லது' என்ற ஒரு தவறான கருத்து மக்களிடையே நிலவி வருகின்றது. ஒரு மூலை இழுக்கப்படும்போது, அதற்கு நேர் எதிரே உள்ள ஒரு மூலையோ அல்லது இரு மூலைகளுமோ குறையக்கூடிய வாய்ப்புள்ளது. இது குடும்பத்தில் உள்ள மற்ற உறுப்பினர்களுக்கு மிகப்பெரிய பாதிப்பை விளைவிக்கும்.

வீட்டின் வடகிழக்கு பகுதி :

- ✓ திறப்புகள் அதிகம் இருக்க வேண்டிய பகுதி.
- ✓ உச்ச வாசல் அமைக்க ஏற்ற பகுதி.
- ✓ கனமில்லாமல் இருக்க வேண்டிய பகுதி.
- ✓ மிகவும் சுத்தமாக இருக்க வேண்டிய பகுதி.
- ✓ இம்மூலையில் நாம் தெரியாமல் செய்யும் சிறு தவறுகளும் மிகப்பெரிய விளைவுகளை ஏற்படுத்தும். எனவே அதிசிறப்பு வாய்ந்த, பிரபஞ்ச ஆற்றலை வசீகரிக்கும் வல்லமை படைத்த வடகிழக்கு மூலையினை வாஸ்துப்படி அமைத்து கொள்வது சிறப்பு.

தெம்பூட்டும் தென்கிழக்கு மூலையின் ரகசியங்கள்

நான்கு மூலைகளில், இரண்டாவதான தென்கிழக்கு மூலை மிகவும் முக்கியமானது. தெற்கும், கிழக்கும் சந்திக்கும் பகுதியே 'தென்கிழக்கு மூலை' எனப்படுகின்றது. இது 'அக்னி மூலை' என மக்களால் பரவலாக அழைக்கப்படுகின்றது. பெண்களின் ஆரோக்கியத்தில் அதிமுக்கியமாக பங்காற்றக்கூடிய மூலை இது.

இயற்கையும், வாஸ்துவும் :

- ✓ சூரியனின் நேரடித்தாக்கம் அதிகம் இருக்கும் திசை கிழக்கு. வடகிழக்கு திசையில் சாய்ந்திருக்கும் பூமியின் தென்கிழக்கு பகுதியில் உள்ள காற்று, சூரியனின் புறஊதா கதிர்களால் வெப்பக்காற்றாய் மாறும். எனவே, இந்த தென்கிழக்கு மூலை நெருப்புடன் தொடர்புடையதாக இருக்கின்றது. எனவே தான் வாஸ்துப்படி, இம்மூலையில் சமையலறையும், பூஜையறையும் அமைத்துக்கொள்வது மிகவும் சிறப்பான பலன்களை கொடுக்கும்.

தென்கிழக்கு சமையலறை :

- ✓ ஒவ்வொரு குடும்பத்தின் மகிழ்ச்சிக்கும், ஆரோக்கியத்திற்கும் அடிநாதமாக இருப்பது அந்த வீட்டின் சமையலறை ஆகும். 'பெண்கள் வீட்டின் கண்கள்' என்பார்கள். அந்த கண்கள் என்றும் கலங்காமல், மலர்ச்சியுடன், மீன்கள் போல் என்றும் அயராது சுறுசுறுப்புடன் திகழ, இம்மூலையை சரியாக அமைத்துக்கொள்ள வேண்டும். கருவை சுமக்கும் பெண்களின், கர்ப்பப்பையின் ஆரோக்கியத்தோடு நெருங்கிய தொடர்புடைய இந்த தென்கிழக்கு மூலையினை கவனத்துடன், சரியாக அமைத்துக்கொள்வது புத்திசாலித்தனமான செயலாகும்.

மதில்சுவரின் தென்கிழக்கு பகுதி :

- ✓ ஒரு வீட்டின், மதில்சுவரின் தென்கிழக்கு மூலை, 90 டிகிரி செங்குத்தாய் இருக்க வேண்டும். தென்கிழக்கு மதில்சுவர் வளைந்தோ, வெட்டுப்பட்டோ இருத்தல் கூடாது.

வீட்டின் தென்கிழக்கு பகுதி :

- ✓ வீட்டின் தென்கிழக்கு பகுதியில் சமையலறை அமைத்துக்கொள்வது சால சிறந்தது. சமையலறை பெரிதாக இருப்பது நல்லது. சமையல் செய்யும் பெண்கள் குளித்துவிட்டு சமையல் செய்வது அதிஅற்புதமான பலன்களை கொடுக்கும். இனிமையான, மனதிற்கு பிடித்த பாடல்களை கேட்டுக்கொண்டே சமைக்கும் பொழுது, உணவின் சுவையும் அதிகரிக்கும். உண்பவர்களின் ஆரோக்கியமும் பலப்படும்.

ராஜ்யோகத்தை நல்கும் தென்மேற்கு மூலையின் ரகசியங்கள்

உறவுகளில் புனிதமான 'கணவன்-மனைவி' உறவிற்கு அடித்தளமிடும் அற்புதமான மூலையே தெற்கும், மேற்கும் சந்திக்கும் 'தென்மேற்கு மூலை'. செல்வத்தின் அதிபதியான குபேரரின் பெயர் கொண்டு 'குபேர மூலை' எனவும் 'நைருதி மூலை' எனவும் இது அழைக்கப்படுகின்றது.

இயற்கையும், வாஸ்துவும் :

- ✓ இயற்கையிலேயே நாம் வாழும் பூமி தென்மேற்கில் உயரமாக உள்ளது. வீட்டின் தென்மேற்கு பகுதியில் உயரமான கோபுரங்கள், மலைகள், மரங்கள் இருப்பது அதிஅற்புதமான பலன்களை வழங்கும்.

இனிக்கும் இல்லறத்திற்கு :

- ✓ இல்லற வாழ்க்கையில் நல்லறத்தை கொண்டு வரும் கணவனும், மனைவியும் ஒருவருக்கொருவர் விட்டுக்கொடுத்து, காதலில் உருகி, உறவுகளை அனுசரித்து,

ஒருவருக்கொருவர் ஈர்ப்புடன் முழுமையான வாழ்க்கையை வாழ தென்மேற்கு மூலையில் அதிக கவனம் செலுத்த வேண்டியது அவசியம். இப்பகுதியில் ஏற்படும் குறைபாடுகள் குடும்பத்தில் மனநிம்மதியை கெடுத்து, வாழ்க்கையையே ஒரு கேள்விக்குறியாக ஆக்கிவிடும்.

செல்வம் கொழிக்கும் இடம் :

- ✓ வாழ்க்கைப்படகு சீராக செல்வதற்கு பணம் என்ற துடுப்பு அவசியம். புத்திசாலித்தனமான உழைப்பில், நல்ல வழியில் பணம் சம்பாதிக்கவும், அப்பணம் வீட்டின் வளத்தையும், மனமகிழ்ச்சியையும் அதிகப்படுத்தவும், பரம்பரை செல்வந்தராக நிலைக்கவும் இந்த தென்மேற்கு மூலை பலம் வாய்ந்ததாக இருப்பது அவசியம் ஆகும்.

தவறான அமைப்பினால் ஏற்படும் சில விளைவுகள் :

- ✓ கணவன், மனைவி பிரிவு
- ✓ பணத்தட்டுப்பாடு
- ✓ வரவுக்கு மீறிய செலவு
- ✓ மனநிம்மதியின்மை
- ✓ ஆரோக்கிய குறைபாடு
- ✓ அவமானம்
- ✓ 'வாழ்க்கை வாழ்வதற்கல்ல, கொண்டாடுவதற்கே!' எனவே ஒருமுறை வாழும் இவ்வாழ்க்கையை ஆனந்தமாக, மனநிம்மதியுடன், செல்வச்செழிப்புடன், மனநிறைவுடன் வாழ, தென்மேற்கை வசப்படுத்துங்கள்.

அந்தஸ்தின் அதிபதியான வடமேற்கு மூலையின் சூட்சமங்கள்

பரம்பரை பரம்பரையாக, வீட்டின் கௌரவத்தை கட்டிக்காப்பதில் மிக முக்கிய பங்கு வடக்கும், மேற்கும் சந்திக்கும் வடமேற்கு மூலைக்கு உள்ளது. இம்மூலை 'வாயுமூலை' எனவும் மக்களால் அழைக்கப்படுகின்றது. உயிர் வாழ சுவாசக்காற்று எவ்வளவு முக்கியமோ, அதுபோல வாழ்க்கை வளம்பெற வடமேற்கு வசப்பட வேண்டியதும் அவசியமாகும்.

இயற்கையும், வாஸ்துவும் :

- ✓ பூமியின் எதிர் மின்னாற்றலையும், வட துருவத்தின் காந்த பண்புகளையும் கொண்ட திசை வடமேற்கு திசை. இத்திசையில் சூரியனின் வெப்ப ஆற்றல் செயல்படாததால் காற்றின் பண்புகள் முழுமையாக செயல்படும் திசையாக இது உள்ளது. நம் வாழ்க்கையில் தென்றல் தவழ்வதற்கும், புயல் புரட்டிப்போடுவதற்கும் இம்மூலை முக்கிய காரணமாக விளங்குகின்றது.

தொழிலதிபர்களின் நண்பன் :

- ✓ சிறப்பான தொழில் அமைவதற்கும், சம்பாதிக்கும் பணம் தங்குவதற்கும் ஏதுவான மூலை வடமேற்கு மூலை ஆகும். தொழிலாளர்-முதலாளி பிரச்சனைக்கும், தொழிலில் நஷ்டம், பணமுடக்கம், கடன் போன்ற விஷயங்களுக்கும் முழு முதற்காரணமாக விளங்குவது இம்மூலை.

குடும்ப அந்தஸ்தில் வடமேற்கு மூலையின் பங்கு :

- ✓ பத்து மாதம் சுமந்து பெற்ற தன் மகனோ/மகளோ, தங்கள் திருமண வயதில் பெற்றோருக்கு எதிராக எடுக்கும் முடிவு, பெற்றவர்களை கதிகலங்க வைக்கும். 'உலகமே, தாங்கள் பெற்றெடுத்த குழந்தை தான்' என்ற எண்ணத்தில் இடி விழும் போது இடிந்து போகின்றனர் பெற்றோர்.
- ✓ இவ்வாறு பணவரவிற்கும், சம்பாதித்த பணம் தங்குவதற்கும், செல்வச்செழிப்பிற்கும் மட்டுமல்லாது, ஒருவரின் குணநலன்களையே மாற்றக்கூடிய சக்தி வாய்ந்த இந்த வடமேற்கு மூலையில் நாம் செய்யும் சிறு தவறும் மிகப்பெரிய விளைவுகளை ஏற்படுத்தும். எனவே கட்டும் வீட்டில் கவனத்தை செலுத்தி, இருக்கும் வீட்டின் இருப்பை உணர்ந்து, தெளிந்து, விழிப்புடன் இருக்க வடமேற்கு மூலையை கவனியுங்கள்.

மதில் சுவரின் மாண்புகள்

ஒவ்வொரு வீட்டிற்கும், அலுவலகத்திற்கும், நிறுவனத்திற்கும் 'மதில்சுவர்' என்பது மிக மிக முக்கியமானதாகும்.

தாய்-தந்தை :

- ✓ ஒரு வீட்டின் நான்கு பக்க சுவரும் 'தாய் சுவர்' எனப்படும். அதுபோல மதில்சுவர் என்பது 'தந்தை சுவர்' எனப்படும். ஒரு குடும்பத்தில் தாய் எவ்வளவு முக்கியமோ, அதேஅளவு தந்தையும் முக்கியம். தாய் மட்டும் வளர்க்கும் பிள்ளைக்கும், தாய்-தந்தை இருவரும் சேர்ந்து வளர்க்கும் பிள்ளைக்கும் நிச்சயமாக வேறுபாடு இருக்கும்.

இதேபோல, மதில் சுவருடன் கட்டப்பட்ட வீட்டில் வசிப்பவர்களுக்கும், மதில்சுவர் இல்லாத வீட்டில் வசிப்பவர்களுக்கும் நிறைய, நிறைய வேறுபாடுகள் இருக்கும்.

மதில்சுவர் ஏன் அவசியம்?

- ✓ ஒவ்வொரு வீட்டிற்கும் எல்லையாக மதில்சுவர் இருக்க வேண்டியது அதி அத்தியாவசியமாகின்றது. வெளிப்புற காரணிகளில் இருந்து ஒரு வீட்டை காப்பதில் முக்கிய பங்காற்றுகிறது இந்த மதில்சுவர்.
- ✓ அத்தோடு இம்மதில்சுவர், பிரபஞ்ச ஆற்றலை கிரகித்து வீட்டிற்கு எடுத்து வரும் மிக முக்கியமான வேலையை செய்கின்றது. உடல் மேல் படர்ந்துள்ள தோல், நம்மை வெயிலிலிருந்தும், குளிரிலிருந்தும் எவ்வாறு பாதுகாக்கின்றதோ அதேபோல ஒரு வீட்டையும் மதில்சுவர், தீய சூழ்நிலைகளில் இருந்து காப்பாற்றுவதில் பெரும் பங்காற்றுகிறது.

மதில்சுவர் இல்லாவிட்டால் நிகழும் தவறு என்ன?

- ✓ பிரபஞ்ச ஆற்றல் வீட்டில் நுழைவதற்கான வாய்ப்பே இல்லாமல் போய்விடும்.
- ✓ எந்தவொரு நல்ல விஷயமும் நடப்பதற்கு காலதாமதம் ஆகும்.
- ✓ தடைகளும், போராட்டங்களும் இருந்து கொண்டே இருக்கும்.
- ✓ மனநிம்மதியின்மையும், ஆரோக்கிய குறைபாடும் ஏற்படும்.
- ✓ தொழில் முன்னேற்றமின்மை, பணவரவின்மையும் ஏற்படும்.
- ✓ எதிர்பாராத இழப்புகளை அவ்வீட்டில் வசிக்கும் மக்கள் சந்திக்க நேரிடும்.
- ✓ எனவே மதில்சுவர், ஒரு வீட்டிற்கு பாதுகாப்பை மட்டுமல்லாது மகிழ்ச்சியை வழங்குவதிலும் முக்கிய பங்காற்றுகிறது.

மகுடம் போன்ற மாடிப்படிக்கட்டுகளை அமைக்கும் முறைகள்

- ✓ அடுத்த தளத்திற்கு நம்மை அழைத்துச்செல்ல உதவுவது மாடிப்படி. அது வீடாகட்டும் அல்லது வாழ்க்கையாகட்டும். அந்த மாடிப்படியை உத்தமமான இடத்தில் அமைப்பது வெற்றிக்கு வழிவகுக்கும். அயராது உழைத்துக்கொண்டே இருப்பதினாலே தான் கடிகாரம் உயரமான இடத்தில் இருக்கின்றது. அதுபோல நாமும் வாழ்க்கையில் உயர்ந்த இடத்தை அடைய தேவைப்படும் அயராத உழைப்பை வாஸ்துப்படி உள்ள

வீடு நமக்கு நிச்சயம் அளிக்கும். அதில் மாடிப்படி, லிப்ட் (lift) இவைகளின் பங்கு அளப்பரியது.

மாடிப்படி வரக்கூடாத இடங்கள் :

- ✓ வீட்டின் எந்த உள்மூலையிலும் வரக்கூடாது.
- ✓ பிரம்மஸ்தானத்தில் வரக்கூடாது.
- ✓ வீட்டிற்கு வெளியே வடகிழக்கு மூலையில் வரவே கூடாது.

மாடிப்படி எங்கு வரலாம்?

- ✓ வீட்டின் உள்ளே தெற்கு நடுப்பகுதி, மேற்கு நடுப்பகுதியில் வரலாம்.
- ✓ வீட்டிற்கு வெளியே வடகிழக்கு மூலையை தவிர்த்து மற்ற மூலைகளில் வரலாம். ஆனால், அவை பில்லர் அமைப்பில்லாத வகையில் இருப்பது அதிஅவசியம்.

கவனித்தே ஆக வேண்டிய விஷயங்கள் :

- ✓ எந்த திசை பார்த்து ஏற வேண்டும்?
- ✓ எவ்வளவு எண்ணிக்கையில் படிக்கட்டுகள் இருக்க வேண்டும்?
- ✓ உச்சவாசல் அமைப்பில் படிக்கட்டை அமைப்பது எப்படி?
- ✓ இதுபோன்ற பல நூறு நுணுக்கங்களை தெரிந்து கொண்டு அதன் பின்னரே மாடிப்படிக்கட்டு அமைப்பது புத்திசாலித்தனமான செயலாகும்.
- ✓ எனவே, வாழ்க்கை என்னும் வெற்றிப்படிக்கட்டில் ஏற வேண்டுமானால் வீட்டிலோ, அலுவலகத்திலோ படிக்கட்டு அமைக்கும் முறையில் அதிக கவனம் செலுத்தி, சிந்திக்க வேண்டியது அவசியம் ஆகும்.

வாழ்வில் உச்சத்தை அடைய உதவும் உச்ச வாசல்

ஒவ்வொரு வீட்டிற்கும், அலுவலகத்திற்கும், தொழில் நிறுவனங்களுக்கும் 'நுழைவு வாயில்' என்பது அவசியம் இருக்கும். வீட்டிலிருந்து வெளியே செல்லும் ஒவ்வொருவரும் திரும்பவும் நலமுடனும், ஆரோக்கியத்துடனும் வீடு திரும்ப வேண்டும். அலுவலகத்தின் உள்ளே நுழையும் அனைவரும் உற்சாகத்துடனும், ஆரோக்கியத்துடனும் வேலையில் கவனம் செலுத்த வேண்டும்.

தொழில் செய்யும் நிறுவனங்களில் முதலாளிகளும், தொழிலாளர்களும் நல்ல உறவுமுறையில் இணைந்து வேலை செய்து அந்நிறுவனத்திற்கு நல்ல பெயரை மட்டுமல்லாது லாபத்தையும் ஈட்டிக் கொடுக்க வேண்டும். இத்தனைக்கும் ஆரம்பப் புள்ளியாக இருப்பது நுழைவு வாயில். அந்த நுழைவு வாயிலை சரியான இடத்தில் அமைப்பது புத்திசாலித்தனமான செயலாகும்.

வாசல் எந்த பக்கம் அமைக்க வேண்டும்?

- ✓ 'குறிப்பிட்ட ராசிக்கு குறிப்பிட்ட திசையில் வாசல் வைத்தால் சிறப்பு' என்ற கருத்து பல நபர்களிடையே பொதிந்துள்ளது. வீட்டில் உள்ள ஒவ்வொருவருக்கும் ராசிகளில் வேறுபாடு இருக்கும். ஒவ்வொருவருக்கும் ஒவ்வொரு திசையில் வாசல் வைப்பது என்பது இயலாத காரியம். எனவே, வாசலை எந்த திசை பார்த்தும் அமைத்துக் கொள்ளலாம். ஒரு வீட்டிற்கு சாலை/தெருவிற்கு தகுந்தாற்போல வாசலை அமைத்துக் கொள்ளலாம்.

உச்ச வாசல் :

உச்ச வாசல்கள் மொத்தம் நான்கு ஆகும். அவை

1.வடக்கு திசை வாசல் கிழக்கு சார்ந்து

2.கிழக்கு திசைவாசல் வடக்கு சார்ந்து

3.தெற்கு திசை வாசல் கிழக்கு சார்ந்து

4.மேற்கு திசை வாசல் வடக்கு சார்ந்து இருக்கும் முறையே உச்சவாசல் எனப்படும்.

- ✓ இதில் கூறப்பட்ட விஷயம் மட்டுமல்லாது இன்னும் பல நுணுக்கமான விஷயங்கள் உச்ச வாசல் அமைக்கும் முறையில் உள்ளது.
- ✓ வீட்டின் ஜன்னல்களும் உச்சத்திலேயே இருக்க வேண்டியது அதிஅத்தியாவசியமாகும்.